

سزائے قید کے قرآنی احکام: علماء تفسیر کی آراء کا جائزہ

انتخاب الحسن میاں ☆

ABSTRACT

The varying questionable procedures of the implementation of the punishment of imprisonment have drawn the attention of many scholars to explore its very validity in the Islamic legal system. This article analyses the Islamic Legal Position of the sentence of imprisonment in the light of relevant verses of the Glorious Qur'an and the interpretations of these verses by the eminent Muslim Commentators (*mufasssirun*) along with their arguments. It provides evidence that unjust and cruel practices of this sentence are condemned by the Qur'an. The Qur'an disapprovingly mentioned the imprisonment of the Prophet Yusuf (peace be on him) highlighting the injustice and cruelty in its initiation and implementation. This paper further brings to the fore that analysis of the interpretation of the relevant verses by the Muslim Commentators shows that the Qur'an did not repeal the punishment of imprisonment though it condemned its unjust and cruel implementation. The Qur'an further provides grounds for application of this punishment in a lenient manner to deal with all *ta'zir* crimes, civil and financial wrongdoings and for non payment of debts. The

☆ لیکچر، ادارہ تحقیقات اسلامی، بین الاقوامی اسلامی یونیورسٹی، اسلام آباد

Muslim Jurists (*fuqaha*) and Commentators further suggest reduction and leniency in the laws of imprisonment of various degrees depending on the severity of the crime and haughtiness of the criminal.

قرآن حکیم شریعت اسلامیہ کا مصدر اول ہے۔ فقہاء صحابہ کرام رضوان اللہ علیہم احکام شریعت کے استنباط کے لیے تعلیمات نبوی کے مطابق سب سے پہلے قرآن حکیم ہی کی طرف رجوع فرمایا کرتے تھے۔ فقہ اسلامی کے تشکیلی ادوار میں مذاہب اربعہ کے جلیل القدر فقہاء کرام علیہم الرحمہ بھی اپنے اسلاف فقہاء صحابہ رضی اللہ عنہم کے اس منہج کی پیروی کرتے ہوئے قرآن حکیم سے استخراج احکام کو اولیت دیتے تھے۔ آج کے دور میں سزائے قید کے شرعی جواز کا مسئلہ مختلف وجوہ و اسباب کے باعث اہل علم کی توجہ اپنی جانب مبذول کیے ہوئے ہے۔ اس لیے مناسب معلوم ہوتا ہے کہ اسلاف کے اس منہج کی پیروی میں اس موضوع پر قرآن حکیم کی آیات مبارکہ اور مفسرین کرام علیہم الرحمہ کی تفسیری آراء کو سامنے رکھتے ہوئے سزائے قید کے شرعی جواز کا جائزہ پیش کیا جائے۔

اللہ سبحانہ و تعالیٰ نے قرآن حکیم میں متعدد انواع کی سزائے قید کا ذکر فرمایا ہے۔ ظلم و نا انصافی کی بنیاد پر دی جانے والی ناحق سزائے قید اور انصاف کے تمام تقاضے پورے کرنے کے بعد کسی جرم کی بنیاد پر دی جانے والی سزائے قید کی انواع کو واضح کرنے کے لیے موضوع سے متعلقہ آیات کا یہاں ایک خاص ترتیب سے تحقیقی مطالعہ مفید معلوم ہوتا ہے۔

۱- سب سے قدیم اور قابلِ مذمت قید جس کا ذکر ہمیں قرآن حکیم کی سورہ یوسف کی آیات ۲۱ تا ۴۲ اور ۱۰۰ میں ملتا ہے، وہ ایک بے بنیاد اور جھوٹے الزام کی وجہ سے عزیز مصر کی خوفناک جیل میں معصوم و پاکباز اور برگزیدہ نبی سیدنا یوسف علیہ السلام کو دی گئی۔ یہ قید برسوں پر محیط تھی۔ اُن کو دی جانے والی اس قید سے عزیز مصر کے ظلم، نا انصافی اور بے لگام طرز حکمرانی اور اس عہد کے مصری معاشرہ کے مقتدر طبقہ کی اخلاقی پستی کے مظاہر کھل کر سامنے آتے ہیں۔ اللہ تعالیٰ نے ان آیات مبارکہ میں اپنے پیارے نبی حضرت یوسف علیہ السلام کی قید، اس کے پس منظر، دورانِ قید کے حالات و واقعات، آپ کی مدتِ قید، جیل سے رہائی اور اس کا سبب بننے والے واقعہ سے آگاہ فرما کر اس کی تاریخی صداقت کو الم نشرح فرما دیا ہے۔

اس کی بنیاد ایک الزام پر تھی۔ بدکاری کی کوشش کا الزام لگانے والی فتنہ روزگار عورت زلیخا نے خود یہ اعتراف کیا تھا کہ ﴿وَلَقَدْ رَاوَدْتُهُ عَنْ نَفْسِهِ فَاسْتَعْصَمَ﴾^(۱) (بخدا میں نے اسے بہت بہلایا پھسلایا لیکن وہ گناہ سے بچا ہی رہا)، اُس عورت کے شوہر عزیز مصر کی اپنی اخلاقی گراوٹ بھی لائق توجہ ہے۔ اُس نے اپنی بیوی کے تمام کرتوتوں کے شواہد دیکھ لینے کے بعد بھی اُسے کوئی سزا دینے کی بجائے اپنے خوشامدی حواریوں کی تائیدی رائے لینے کے بعد ریاستی جبر و استبداد کے رائج دستور کی آڑ لیتے ہوئے، آپ کو غیر معینہ مدت کے لیے اپنی بدنام زمانہ جیل میں قید کر دیا تھا۔ اللہ تعالیٰ نے اپنے پیارے نبی یوسف علیہ السلام کے ساتھ روا رکھے گئے اس ظلم کو طشت از بام کرتے ہوئے ارشاد فرمایا:

﴿ثُمَّ بَدَا لَهُمْ مِنْ بَعْدِ مَا رَأَوْا الْآيَاتِ لَيْسُ جُنُنَهُ حَتَّىٰ حِينٍ﴾^(۲) وَ دَخَلَ مَعَهُ السِّجْنَ فَتَيْنِ^(۳) فَلَبِثَ فِي السِّجْنِ بِضْعَ سِنِينَ.﴾^(۴)

پھر مناسب معلوم ہوا انہیں اس کے باوجود کہ وہ (یوسف علیہ السلام کی پاکبازی کی) نشانیاں دیکھ چکے تھے کہ وہ اُسے قید کریں کچھ عرصہ تک اور داخل ہوئے آپ کے ساتھ ہی قیدخانہ میں دو نوجوان پس آپ ٹھیرے رہے قیدخانہ میں کئی سال۔^(۵)

ممتاز مفسر امام قرطبی، محمد بن احمد بن ابی بکر انصاری (م ۶۷۱ھ/۱۲۷۳ء) علیہ الرحمہ نے سورہ یوسف کی اس ۳۵ ویں آیت کی تفسیر کے ضمن میں حضرت عبداللہ بن عباس رضی اللہ عنہما کا یہ قول روایت کیا ہے:

قال: القميصُ من الآيات، شهادةُ الشاهدِ من الآياتِ و قطعُ الأيدي من الآياتِ و إعظامُ النساءِ إِيَّاهُ من الآياتِ^(۶)

۱- سورہ یوسف: ۳۲

۲- ایضاً: ۳۵

۳- ایضاً: ۴۲

۴- ایضاً

۵- پیر محمد کرم شاہ الأزہری علیہ الرحمہ (۱۳۳۶-۱۴۱۸ھ/۱۹۱۸-۱۹۹۸ء)، ضیاء القرآن، لاہور، ضیاء القرآن پبلی کیشنز، ۱۴۰۲ھ، ج ۲، ص ۴۲۹

۶- امام ابو عبد اللہ محمد بن احمد قرطبی انصاری علیہ الرحمہ (م ۶۸۱ھ/۱۲۷۳ء)، الجامع لأحكام القرآن، الرياض، دار عالم الکتاب، ۱۴۲۳ھ، ج ۹، ص ۱۶۲

انہوں نے فرمایا کہ حضرت یوسف علیہ السلام کی قمیض کا پیچھے سے پھٹا ہوا پایا جانا آپ کی پاکبازی اور برأت کی نشانیوں میں سے تھا، گواہ کی گواہی بھی ان نشانیوں میں سے تھی، اور زلیخا کی ہم جولیوں کا اپنی انگلیوں کو کاٹ لینا بھی آپ کی پاک دامنی کی نشانیوں میں سے ایک نشانی تھی، اور ان عورتوں کا آپ کو عام انسان کے بجائے انتہائی مکرم فرشتہ کہہ کر آپ کی عظمت کو تسلیم کرنا بھی آپ کی عصمت و برأت کی نشانیوں میں سے ایک نشانی تھی۔

زلیخا کے عائد کردہ جھوٹے اور بے بنیاد الزام سے سیدنا یوسف علیہ السلام کی برأت و پاک دامنی کی اتنی کثیر تعداد میں نشانیاں اور شہادتیں دیکھ لینے کے بعد بھی اُس کے بے حمیت شوہر عزیز مصر نے اپنے مشیروں اور حواریوں سے مشورہ کیا تو انہوں نے اُس کی ہاں میں ہاں ملاتے ہوئے صریحاً نا انصافی اور ظلم پر مبنی یہ تجویز دی: *أَنْ يَسْجُنُوهُ كِنْمَانًا لِلْقِصَّةِ أَلَّا تَشِيْعَ فِي الْعَامَّةِ (۷)* (کہ وہ زلیخا کی ہوسناکی کے قصہ کو چھپانے کے لیے اُسے (سیدنا یوسف علیہ السلام کو) قید کر دیں تاکہ وہ عام لوگوں میں مشہور نہ ہو جائے)۔

قرآن حکیم کی مذکورہ بالا آیاتِ بینات سے صاف ظاہر ہوتا ہے کہ مقدمہ سے متعلقہ تمام شواہد خود زلیخا کے خلاف گئے تھے، لیکن عزیز مصر نے اپنی بیوی کو کوئی سزا دینے کے بجائے عدل و انصاف کے تقاضوں کا قتل کرتے ہوئے حضرت سیدنا یوسف علیہ السلام کو غیر معینہ مدّت کے لیے اپنی بدنام زمانہ جیل میں قید کر دیا۔ اللہ تعالیٰ نے اپنے پیارے نبی علیہ السلام کو دی گئی اس سزائے قید میں روا رکھے گئے ظلم و نا انصافی کو واشگاف الفاظ میں بیان فرما کر ساری انسانیت اور خاص کر ملتِ اسلامیہ کو یہ انتباہ فرمایا ہے کہ جو بھی سزا جرم کے ثبوت اور عدل و انصاف کے تمام تقاضے پورے کیے بغیر دی جائے، وہ اللہ تعالیٰ کے حضور قابلِ مذمت سزا قرار پائے گی، خواہ وہ آج سے چار ہزار سال پہلے حضرت یوسف علیہ السلام کو دی جانے والی سزائے قید ہو یا موجودہ نام نہاد ترقی یافتہ دور میں کسی کو ریاستی جبر و استبداد کا نمونہ بنانے کے لیے دی جانے والی سزائے قید سمیت کوئی بھی سزا ہو۔

مشہور مفسر سید ابوالاعلیٰ مودودی علیہ الرحمہ (۱۳۲۱-۱۳۹۹ھ/۱۹۰۳-۱۹۷۹ء) نے مذکورہ بالا آیات کی روشنی میں تاریخ کے مختلف ادوار کے علاوہ موجودہ دور میں ریاستی جبر و قہر کے اظہار کے لیے (یعنی ظلم پر مبنی) سزائے قید کے مسلسل استعمال پر اپنے مخصوص اور دلچسپ انداز میں یہ تبصرہ کیا ہے:

اس سے یہ بھی معلوم ہوا کہ کسی شخص کو شرائط انصاف کے مطابق عدالت میں مجرم ثابت کیے بغیر، بس یونہی پکڑ کر جیل بھیج دینا، بے ایمان حکمرانوں کی پرانی سنت [طریقہ] ہے۔ اس معاملہ میں آج کے شیاطین چار ہزار برس پہلے کے اشرار سے کچھ بہت زیادہ مختلف نہیں ہیں۔ فرق اگر ہے تو بس یہ کہ وہ جمہوریت کا نام نہیں لیتے تھے، اور یہ اپنے ان کروتوتوں کے ساتھ یہ نام بھی لیتے ہیں۔ وہ قانون کے بغیر اپنی غیر قانونی حرکتیں کیا کرتے تھے اور یہ ہر ناروا زیادتی کے لیے پہلے ایک قانون بنا لیتے ہیں۔ وہ صاف صاف اپنی اغراض کے لیے لوگوں پر دست درازی کرتے تھے اور یہ جس پر ہاتھ ڈالتے ہیں، اُس کے متعلق دنیا کو یقین دلانے کی کوشش کرتے ہیں کہ اُس سے ان کو نہیں بلکہ ملک و قوم کو خطرہ تھا۔ غرض وہ صرف ظالم تھے، یہ اس کے ساتھ جھوٹے اور بے حیا بھی ہیں۔^(۸)

حضرت سیدنا یوسف علیہ السلام کو دی گئی ناحق سزائے قید کا واقعہ اگرچہ نئی آخر الزمان سیدنا و مولانا حضرت محمد رسول اللہ ﷺ کی دنیا میں تشریف آوری سے تقریباً ڈھائی ہزار سال پہلے کا ہے، لیکن اس میں امت محمدیہ (علی صاحبها الصلاة والسلام) کے لیے درسِ ہدایت یہ ہے کہ جرم ثابت ہوئے بغیر اور انصاف کے شرعی تقاضے پورے کیے بغیر کسی کو سزائے قید نہ دی جائے۔ سورہ یوسف کی مذکورہ بالا آیات میں ہمارے لیے خاص طور سے قابلِ توجہ نکتہ یہ ہے کہ ان میں کہیں بھی سزائے قید کو غیر شرعی قرار نہیں دیا گیا بلکہ اس سزائے قید کی تطبیق میں روا رکھے گئے ظلم و نا انصافی کو قابلِ مذمت قرار دیا گیا ہے۔ ظلم و نا انصافی کو سزائے قید کی تطبیق میں روا رکھا جائے یا کسی اور سزا میں، وہ سزا اس علتِ حرمت کے پائے جانے کی وجہ

۸- مولانا سید ابوالاعلیٰ مودودی علیہ الرحمہ (۱۳۲۱-۱۳۹۹ھ/۱۹۰۳-۱۹۷۹ء)، تفہیم القرآن، لاہور، مکتبہ تعمیر انسانیت، س ن،

سے شریعت میں حرام قرار پائے گی۔ اگر حاکم عدالت یعنی قاضی کے رو برو مجرم اعترافِ جرم کر لے یا کسی جرم کے اثبات کے لیے مطلوبہ تعداد میں عادل گواہ شرعی تقاضوں کے مطابق گواہی دے کر جرم کو بلاشک و شبہ ثابت کر دیں تو قاضی عدل و انصاف کے شرعی تقاضوں کے مطابق سزائے قید دینے کا مجاز ہوتا ہے۔ اس کی مزید تصدیق ۳ھ میں نازل ہونے والی سورہ النساء کی اس آیت سے بھی ہوتی ہے۔

۲- اس آیت میں اللہ تعالیٰ نے زنا کا ارتکاب کرنے والی مسلم خواتین کے لیے ابتداء میں قید تاموت کا ذکر فرمایا۔ ارشادِ باری تعالیٰ ہے:

﴿وَالنِّسَاءِ الْفَاحِشَاتِ مِنْ نِسَاءِ كُمْ فَاسْتَشْهَدُوا عَلَيْهِنَّ أَرْبَعَةً مِّنْكُمْ . فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّىٰ يَتَوَفَّهِنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا﴾ (۹)

اور جو کوئی ارتکاب کرے بدکاری کا تمہاری عورتوں میں سے تو گواہ طلب کرو (تہمت لگانے والے سے) اُن پر چار مرد اپنوں میں سے، پھر اگر وہ گواہی دے دیں تو بند کر دو اُن عورتوں کو گھروں میں یہاں تک کہ پورا کر دے اُن (کی زندگی) کو موت یا بنا دے اللہ تعالیٰ اُن (کی رہائی) کے لیے کوئی رستہ۔ (۱۰)

اس آیت مبارکہ کے الفاظ اور ان کی ترتیب سے صاف معلوم ہوتا ہے کہ اس انتہائی شدید جرم کے ارتکاب کی پاداش میں کسی عورت کو اُس وقت تک یہ سزائے قید یعنی قید تاموت نہیں دی جاسکتی تھی، جب تک چار مرد مسلمان عادل گواہ قاضی کے رو برو اس واقعہ کی تمام ضروری جزئیات کے ساتھ شرعی شہادت دے کر اس جرم کو بلاشک و شبہ ثابت نہ کر دیتے۔ اللہ تعالیٰ نے یہاں پر عدل و انصاف کے تقاضوں کی تکمیل کو سزائے قید پر مقدم رکھ کر ہزاروں برس سے رائج سزائے قید کی استبدادی تطبیقات سے اُمتِ محمدیہ (علیٰ صاحبہا الصلوة والسلام) کو منع فرما دیا ہے۔

اگرچہ کئی ممتاز مفسرین کرام علیہم الرحمہ نے زنا کی مرتکب خواتین کے لیے اس آیت میں بیان کی گئی

۹- سورہ النساء: ۱۵

۱۰- ضیاء القرآن، ج ۱، ص ۳۲۸

سزائے قید کو اُن کے لیے ابتدائی حد قرار دیا ہے لیکن مشہور مفسر سید ابوالاعلیٰ مودودی علیہ الرحمہ نے اس کے بارے میں ایک مختلف نقطہ نظر کا اظہار کیا ہے۔ وہ اس آیت کی تفسیر بیان کرتے ہوئے رقمطراز ہیں:

زنا کو قابل سزا فعل ۳ھ میں ہی قرار دے دیا گیا تھا۔ لیکن اُس وقت یہ ایک قانونی جرم نہ تھا جس پر ریاست کی پولیس اور عدالت کوئی کارروائی کرے بلکہ اس کی حیثیت ایک معاشرتی یا خاندانی جرم کی سی تھی جس پر اہل خاندان ہی کو بطور خود سزا دے لینے کا اختیار تھا۔^(۱۱)

اس اقتباس سے ظاہر ہوتا ہے کہ زنا کار عورتوں کی یہ سزائے قید مولانا مودودی کے نزدیک شرعی حد نہ تھی کیونکہ اُن کی رائے میں زنا اُس وقت تک محض ایک معاشرتی یا خاندانی جرم تھا، از روئے شریعت جرم ہی نہ تھا۔ جبکہ اس اقتباس کے پہلے جملہ میں اُن کے اپنے الفاظ ”قابل سزا فعل“ اور ”قرار دے دیا گیا“ سے واضح ہوتا ہے کہ زنا کو تین ہجری میں نہ صرف شریعت اسلامیہ میں انتہائی گھناؤنا جرم قرار دے دیا گیا تھا بلکہ اس کی ابتدائی حد بھی بیان کر دی گئی تھی۔

مولانا مودودی علیہ الرحمہ کے معاصر اور ممتاز مفسر پیر محمد کرم شاہ الازہری علیہ الرحمہ زیر نظر آیت میں مذکور اس جرم زنا اور اس کی ابتدائی شرعی حد کے بارے میں مذکورہ ابہام کا ازالہ کرتے ہوئے لکھتے ہیں:

اسلام نے اس فعل بد [زنا] کی روک تھام کے لیے صرف وعظ و نصیحت پر اکتفاء نہیں کیا بلکہ اس کا ارتکاب کرنے والے کے لیے سزا اور سزا بھی سنگین مقرر کی۔ لیکن ابتداء ہی میں سنگین سزا کا نفاذ نہیں فرمایا بلکہ آہستہ آہستہ اور تدریجاً۔ ان دونوں آیتوں [۱۶، ۱۵:۴] میں ابتدائی زمانہ میں جو سزا مقرر ہوئی اُس کا ذکر ہے۔ سدی، قتادہ اور کئی دوسرے ائمہ تفسیر کے نزدیک پہلی آیت [سورۃ النساء: ۱۵] شادی شدہ عورتوں کے متعلق ہے کہ اگر وہ اس جرم کا ارتکاب کریں تو انہیں اُن کے گھروں میں بطور سزا حکم حاکم نظر بند کر دیا جائے۔ یہاں تک کہ اُن کی زندگی ختم ہو جائے یا اللہ تعالیٰ اُن کے لیے کوئی دوسرا حکم نازل فرما دے۔ یہ آخری کلمات اس

بات کا صاف پتا دیتے ہیں کہ یہ عمر قید کی سزا عارضی سزا ہے اور اس کے بعد کوئی دوسری سزا تجویز ہونے والی ہے۔ (۱۲)

اس اقتباس سے واضح ہوتا ہے کہ زنا کو حرام قرار دیئے جانے کے بعد اس آیت میں اس کی ابتدائی حد، سزائے قید مقرر کی گئی تھی۔ محکم حاکم کی ترکیب واضح کر رہی ہے کہ زنا اب محض اخلاقی یا معاشرتی جرم نہ رہا تھا کہ جس کے ارتکاب پر سزا دے لینا اہل خاندان کا اختیار ہو بلکہ اس ابتدائی سزا کے لیے بھی ضروری تھا کہ تمام شروط کے مطابق چار گواہ جرم کے وقوع کو ثابت کرنے کے لیے اس کی تمام ضروری جزئیات کے ساتھ حاکم [عدالت] کے رو برو گواہی دیں۔ جرم بلا شک و شبہ ثابت ہو جائے تو حاکم [عدالت] کے حکم سے زنا کی مرتکب عورتوں کو ان کے گھروں میں قید کیا جائے۔ آیت کے آخری کلمات کی طرف اشارہ کر کے فاضل مفسر نے عارضی سزا اور کوئی دوسری سزا سے ابتدائی اور مستقل حد کے معنی مراد لیے ہیں۔

اس رائے کی مزید تائید امام ابو بکر احمد بن علی الرازی الجصاص علیہ الرحمہ (۳۰۵-۳۷۰ھ) کے اس موقف سے ہوتی ہے:

لَمْ يَخْتَلِفِ السَّلَفُ فِي أَنَّ ذَلِكَ كَانَ حَدُّ الزَّانِيَةِ فِي بَدءِ الْإِسْلَامِ وَأَنَّهُ
مَنْسُوخٌ غَيْرُ ثَابِتِ الْحُكْمِ... وَأَمَّا الْحَبْسُ فَكَانَ مَوْقُوفًا عَلَى وُرُودِ
السَّبِيلِ وَقَدْ بَيَّنَّ النَّبِيُّ ﷺ ذَلِكَ السَّبِيلَ وَهُوَ الْجَلْدُ وَالرَّجْمُ
نَسَخَ جَمِيعَ مَا ذُكِرَ فِي الْآيَةِ إِلَّا مَا ذُكِرَ مِنْ اسْتِشْهَادِ أَرْبَعَةِ شُهَدَاءٍ
فَإِنَّ إِعْتِبَارَ عَدَدِ الشُّهُودِ بَاقٍ فِي الْحَدِّ (۱۳)

سلف یعنی متقدمین اہل علم نے اس نکتہ پر کبھی اختلاف نہیں کیا کہ قید کی یہ سزا ابتدائے اسلام میں زنا کی مرتکب عورت کے لیے حد تھی۔ یہ سزا [بطور حد] منسوخ ہو چکی ہے اور یہ حکم اب نافذ العمل نہیں رہا۔ کیونکہ یہ عمر قید ان عورتوں کے لیے کوئی راستہ، سبیل نکلنے تک تھی۔ چنانچہ نبی مکرم

۱۲- مرجع سابق، ص ۵۲۳

۱۳- امام ابو بکر أحمد بن علی الجصاص علیہ الرحمہ (۳۰۵-۳۷۰ھ/۹۱۷-۹۸۰ء)، أحكام القرآن، بیروت، دار احیاء التراث العربی، ۱۴۰۵ھ، ج ۳، ص ۴۱، ۴۵

ﷺ نے وہ راستہ بیان فرما دیا کہ وہ حد (کنوارے زنا کاروں کے لیے سو) کوڑے اور (شادی شدہ زانیوں کے لیے) رجم ہے۔ اس آیت میں چار گواہوں کی گواہی کے مطالبہ کے سوا جو کچھ تھا، اُسے نئی مختار حضرت محمد رسول اللہ ﷺ نے منسوخ فرما دیا، البتہ نئی حد میں بھی چار مسلمان مرد عادل گواہوں کی اس تعداد کا اعتبار باقی ہے۔

امام جصاصؒ چوتھی صدی ہجری کے ممتاز مفسر اور حنفی فقیہ تھے۔ ان کے بعد آنے والے مفسرین کی اس مسئلہ و نکتہ پر آراء مزید واضح ہوتی گئیں۔ ان کی قانونی آراء کو یہاں اختصار سے بیان کرنا ضروری معلوم ہوتا ہے۔ امام جصاصؒ نے اس حد تک بات واضح کر دی ہے کہ صدر اسلام میں زنا کی مرتکب عورتوں کے لیے ابتدائی حد، سزائے قید تھی۔ ان کی رائے میں اس نکتہ پر سب علماء تفسیر متفق ہیں۔ اس لیے اس کے حد ہونے سے انکار کرتے ہوئے اسے محض معاشرتی یا خاندانی جرم کہہ دینا محل نظر ہے۔ البتہ امام جصاصؒ کی اس رائے سے چھٹی صدی ہجری کے نامور مفسر امام ابو بکر محمد بن عبد اللہ المعروف بابن العزبی علیہ الرحمہ (۳۶۸-۵۴۳ھ) کو اختلاف ہے کہ یہ سزائے قید، سورہ التور کی آیت نمبر ۲ اور حدیث رجم سے منسوخ ہو چکی ہے کیونکہ ان کی رائے میں اس ابتدائی حد اور بعد میں سورہ التور کی آیت نمبر ۲ میں آنے والی مستقل حد میں کوئی تعارض نہیں، بلکہ ان دونوں میں تطبیق ممکن ہے۔ وہ اپنی شہرہ آفاق تفسیر احکام القرآن میں اس کی وضاحت کرتے ہوئے لکھتے ہیں:

اجتمعت الأمة على أن هذه الآية ليست منسوخة، لأن النسخ إنما يكون في القولين المتعارضين من كل وجه اللذين لا يمكن الجمع بينهما بحال، وأما إذا كان الحكم ممدوداً إلى غاية، ثم وقع بيان الغاية بعد ذلك فليس بنسخ، لأنه كلام منتظم متصل لم يرفع ما بعده ما قبله ولا اعتراض عليه. (۴)

۱۳- امام ابو بکر محمد بن عبد اللہ اندلسی مالکی، الشیخ الاکبر علیہ الرحمہ (۳۶۸-۵۴۳ھ)، احکام القرآن (تحقیق: محمد عبدالرزاق المہدی)، بیروت، دار الکتب، ط ۱، ۲۰۰۰، ج ۱، ص ۴۰۲-۴۰۳ و امام محمد بن علی شوکانی علیہ الرحمہ (۱۱۷۳-۱۲۵۰ھ/ ۱۲۶۰-۱۸۳۳ء)، تفسیر فتح القدیر، القاہرہ، مطبعہ مصطفیٰ البابی الجلی، ۱۳۸۳، ج ۱، ص ۴۳۸ و الجامع لأحكام القرآن، ج ۵، ص ۸۴-۸۵ و امام عثمان بن علی بن مجن، فخر الدین زلیعی حنفی علیہ الرحمہ (۴۳۳ھ/۱۳۳۳ء)، تبیین الحقائق شرح کنز الدقائق، ملتان، مکتبہ امدادیہ، ب ت، ج ۳، ص ۱۷۴

امت اس نکتہ پر اکٹھی اور یکسو ہو چکی ہے کہ یہ آیت منسوخ نہیں ہے ، کیونکہ نسخ اُن دو باتوں [احکام] میں ہوتا ہے جو ہر پہلو سے ایک دوسرے سے متعارض ہوں اور جن کو ایک حکم میں جمع کرنا کسی طور سے ممکن نہ ہو۔ تاہم جب کوئی حکم ایک (نامعلوم) حد تک پھیلا دیا گیا ہو، پھر اس کے بعد اُس حد یا غایت کا بیان واقع ہو جائے تو وہ نسخ نہیں ہوتا، کیونکہ قرآن حکیم ایسا کلام ہے جس کا ہر حصہ اور حکم دوسرے سے مجزا ہوا اور ملا ہوا ہے۔ اس لیے اس کا بعد والا کوئی حکم اپنے سے پہلے والے حکم کو منسوخ نہیں کرتا اور اس نکتہ پر کوئی اعتراض بھی نہیں۔

امام ابن العربی علیہ الرحمہ نے اللہ تعالیٰ کے حکم فَاْمَسْكُوْهُنَّ فِي الْبُيُوْتِ كِي تَفْسِيْر بِيَان كِرْتِي هُوِي لَكْهِي هِي كِي اللّٰه تَعَالٰى نِي اُنْ عُوْرَتُوْن كُو اُنْ كِي گْهَرُوْن مِيْن بِنْد كِرْنِي كَا حَكْم دِيَا تْهِي اُوْر صَدْرِ اِسْلَام مِيْن مَجْرَمُوْن كِي بِيْتَات هُوْنِي سِي پِيْلِي تِك اُنْهِيْن وِيْن قِيْد كِيَا جَاتَا تْهِي۔ پْهَر جَب جْرَائْم پِيْشِي اَفْرَاد كِي تَعْدَاد مِيْن بِيْت كِي اِضَافِي هُو كِيَا اُوْر اُنْ كِي قُوْت پِكْزْنِي (اُوْر سَارِي مِعَاشِرِي كُو اخْلَاقِي گْرَاوْث سِي دُو چَار كِرْنِي) كَا خَطْرِي بَرْهِنِي لْكَ تُو اُنْ كُو قِيْد كِرْنِي كِيْلِي جِن لِيْعْنِي بَاتَا عَادِي جِيْلِيْن بِنَا دِي كُنِيْن۔ (۱۵)

ساتویں صدی ہجری کے جلیل القدر مفسر امام قرطبی نے اپنے پیشرو مالکی مفسر ابن العربی علیہا الرحمہ کی اس رائے سے اتفاق کرتے ہوئے اُن کی یہ عبارت نقل کی ہے:

وَ هٰذِا الْاِمْسَاكُ وَ الْحَبْسُ فِي الْبُيُوْتِ كَانَ فِي صَدْرِ الْاِسْلَامِ قَبْلَ اَنْ يَكْثَرَ الْجَنَآةُ، فَلَمَّا كَثُرُوْا وَ خَشِيَ قُوَّتُهُمْ، اتَّخَذَ لَهُمْ سِجْنَ (۱۶)

امام قرطبی، امام ابن العربی کے اس نکتہ کو مزید واضح کرتے ہوئے کہتے ہیں کہ سزائے قید کی مشروعیت میں کوئی اختلاف نہیں، تاہم علماء تفسیر اور فقہاء کرام میں محض اس نکتہ پر اختلاف ہے کہ یہ سزا، حد تھی یا بعد میں آنے والی حد کا یہ محض وعدہ تھا۔ وہ لکھتے ہیں:

۱۵- احکام القرآن للجصاص، ج ۱، ص ۲۰۶

۱۶- الجامع لأحكام القرآن، ج ۵، ص ۷۴

وَالصَّحِيحُ أَنَّهُ حَدٌّ وَإِنَّمَا قُلْنَا أَنَّهُ حَدٌّ ، لِأَنَّهُ إِيدَاءٌ وَإِيْلَامٌ ، وَمِنَ النَّاسِ
مَنْ يَرَى أَنَّهُ أَشَدُّ مِنَ الْجَلْدِ ، وَكُلُّ إِيدَاءٍ وَإِيْلَامٍ حَدٌّ ، لِأَنَّهُ مَنَعٌ وَ
زَجْرٌ (۱۷)

اور صحیح رائے یہ ہے کہ سزائے قید، حد ہے۔۔۔ اور ہماری اپنی رائے بھی
یہ ہے کہ یہ حد ہے، کیونکہ یہ ایذاء اور المتناک سزا ہے اور [اسی وجہ
سے] بعض اہل علم یہ رائے رکھتے ہیں کہ یہ سزائے قید، کوڑوں سے زیادہ
شدید سزا ہے۔ ہر ایذا اور تکلیف دہ سزا میں حد کے معنی پائے جاتے ہیں
کیونکہ وہ (دل میں جرم کا خیال لانے والوں کو سزا کے خوف کی وجہ سے
ارتکاب جرم سے) روکتی ہے اور (جرم کا ارتکاب کر چکنے والے کے لیے)
یہ تنبیہ ہے۔

امام ابن العزبی نے سورۃ النساء: ۱۵ اور سورۃ التور: ۲ میں مذکور دونوں حدود یعنی سزائے قید اور سو کوڑوں
کی سزا میں مطابقت پیدا کرنے پر غالباً اس لیے زور دیا ہے کہ ﴿أَوْ يَجْعَلَ اللَّهُ لَهُنَّ سَبِيلًا﴾ (۱۸) کی
وضاحت پر مبنی حضرت عبادہ بن صامت رضی اللہ عنہ کی روایت کردہ حدیث نبوی میں موجود نَفْسِ سَنَةِ کے
کلمات سے امام مالک بن انس (۹۳-۱۷۹ھ/۷۱۲-۷۹۵ء) سمیت جمہور فقہاء کرام علیہم الرحمہ نے سزائے
قید مراد لی ہے۔ وہ لکھتے ہیں کہ جب عورتوں کی قید تا موت کا حکم نازل ہوا تو نخی رحمت ﷺ کا چہرہ انور
کرب سے متغیر ہو گیا تھا مگر جب سورۃ التور کی آیت ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ
جَلْدَةٍ﴾ (۱۹) نازل ہوئی تو حضور رحمۃ اللعالمین علیہ الصلاۃ والسلام کا چہرہ مبارک خوشی سے متمما اٹھا۔ آپ ﷺ
نے فرط مسرت سے فرمایا:

خُذُوا عَنِّي، خُذُوا عَنِّي، خُذُوا عَنِّي، فَقَدْ جَعَلَ اللَّهُ لَهُنَّ سَبِيلًا،
الْبُكْرُ بِالْبُكْرِ جَلْدٌ مِائَةٌ وَنَفْسُ سَنَةٍ وَالثَّيْبُ بِالثَّيْبِ، جَلْدٌ مِائَةٌ

۱۷- ایضاً

۱۸- سورۃ النساء: ۱۵

۱۹- سورۃ النور: ۲

وَالرَّجْمُ. (۲۰)

مجھ سے لو، مجھ سے لو، مجھ سے لو، اللہ تعالیٰ نے زنا کی مرتکب عورتوں کے لیے [قید سے] رستگاری کا رستہ پیدا کر دیا ہے۔ غیر شادی شدہ مرد، غیر شادی شدہ عورت سے زنا کرے تو اُن کی حد سو کوڑے اور ایک سال کی جلا وطنی ہے اور شادی شدہ مرد، شادی شدہ عورت سے زنا کرے تو اُن کی حد سو کوڑے اور سنگساری ہے۔

صحیح مُسلم کی اس حدیث میں نَفَى سَنَةِ کے کلمات روایت ہوئے ہیں جبکہ صحیح بخاری میں تَغْرِيْبُ عَامٍ کے کلمات آئے ہیں۔ ان ہم معنی کلمات کا یہ اختلاف دیگر کتب حدیث میں بھی موجود ہے۔ مولانا مودودیؒ یہ حدیث بیان کرنے کے بعد لکھتے ہیں کہ ”یہ حدیث اگرچہ سنداً صحیح ہے مگر روایات صحیحہ کا ایک جم غفیر ہے جو ہمیں بتاتا ہے کہ اس پر نہ عہد نبوی میں کبھی عمل ہوا، نہ عہد خلفائے راشدین میں اور نہ فقہاء میں سے کسی نے ٹھیک اس مضمون کے مطابق فتویٰ دیا۔“ (۲۱)

غالباً مولانا مودودیؒ کی اس رائے کی بنیاد امام ابو بکر الجصاصؒ کی یہ تحقیق ہے کہ ائمہ احناف ابو حنیفہ، ابو یوسف، زُفَر اور امام محمد علیہم الرحمہ کا موقف ہے کہ شادی شدہ زانی مرد اور عورت کو سنگسار کیا جائے گا، اُنہیں سو کوڑے نہیں مارے جائیں گے۔ جبکہ کنوارے مرد اور عورت کو ارتکاب زنا کی پاداش میں سو کوڑے مارے جائیں گے، اُنہیں جلا وطن نہیں کیا جائے گا کیونکہ جلا وطنی حد نہیں ہے، بلکہ یہ امام/قاضی کی صوابدید پر منحصر تعزیری سزا ہے۔ مجرم اور جرم کے حالات و واقعات کے پیش نظر اگر قاضی اُسے تعزیراً جلا وطن کرنے میں مصلحت سمجھے تو اُسے جلا وطن کر سکتا ہے۔ اُسے یہ بھی اختیار ہے کہ وہ مجرم کی توبہ اور اصلاح کا یقین ہونے تک اُسے قید میں رکھے۔ قاضی ابن ابی لیلیٰ، امام مالک، امام اوزاعی، امام سفیان ثوری اور حسن بن صالح بھی ائمہ احناف کے ساتھ اس نکتہ پر متفق ہیں کہ کوڑوں اور سنگساری کی دونوں سزائیں کسی ایک ہی مقدمہ میں مجرم کو بیک وقت بطور حد نہیں دی جا سکتیں۔ لیکن وہ کنوارے زنا کار مرد یا عورت کو کوڑوں کی سزا

۲۰۔ امام ابوالحسن مسلم بن الحجاج بن مسلم قشیری نیشاپوری علیہ الرحمہ (۲۰۳-۲۶۱ھ/۸۲۰-۸۷۵م)، صحیح مسلم،

الریاض، دارالسلام، ۱۹۹۹، ج ۱، ص ۲۰۶

۲۱۔ تفہیم القرآن، ج ۳، ص ۳۱۹

دینے کے بعد تعزیراً جلا وطن کرنے کے قائل ہیں۔ امام مالکؒ کا موقف ہے کہ کنوارے زانی کو تو سو کوڑوں کے بعد ایک سال کے لیے جلا وطن کیا جائے گا مگر کنواری زانیہ اور غلام کو جلا وطن نہیں کیا جائے گا۔ وہ مزید وضاحت کرتے ہیں کہ وَمَنْ نَفْسِي حُبَسَ فِي الْمَوْضِعِ الَّذِي يُنْفَى إِلَيْهِ^(۲۲) (اور جسے جلا وطن کیا جائے تو جس علاقہ میں اُسے جلا وطن کیا جائے، وہاں اُسے قید کر کے رکھا جائے)۔

ان ممتاز مُفسِّرین و ائمہ مجتہدین علیہم الرحمہ کی مذکورہ بالا تفسیری آراء سے یہ بات پورے طور سے نکھر کر سامنے آگئی ہے کہ زنا کی مرتکب عورتوں کے لیے سورہ النساء: ۱۵ میں مذکور سزائے قید کی شرعی حد، سورہ الثور: ۲ میں سو کوڑوں کا حکم الہی آجانے سے منسوخ ہو چکی ہے البتہ اس جرم کی پاداش میں کنوارے مجرموں کو سو کوڑے مارنے کے بعد اُن کے عادی مجرم ہونے کی بناء پر اُن کو بطور تعزیر سزائے قید دینے کا قاضی کو شریعت نے اختیار دیا ہے۔

آیات الاحکام کے موضوع پر لکھی گئی نہایت معتبر تفسیر کی روشنی میں سورہ النساء کی اس پندرہویں آیت کے مطالعہ سے ہمیں یہ جاننے کا بھی موقع ملا ہے کہ ہزاروں برس سے جاری انسانوں کی وضع کردہ سزائے قید کی خوفناک تطبیقات کے مقابلے میں اللہ تعالیٰ نے زنا کے انتہائی گھناؤنے جرم کی مرتکب عورتوں کو اُن کے گھروں میں قید کرنے کا عبوری اور عارضی حکم ارشاد فرمایا تھا۔ اس قید کے دوران وہ اپنے افراد خانہ کے ساتھ رہ سکتی تھیں۔ اپنی بساط اور مرضی کے مطابق پکا، کھا سکتی تھیں۔ وہ سورج کی روشنی و حرارت اور چاند کی چاندنی سے لطف اندوز ہو سکتی تھیں اور اپنی کشائش کے مطابق آسائش کا لباس زیب تن کر سکتی تھیں۔ اس سزا کے دوران انہیں کوئی مزید سزا نہیں دی جا سکتی تھی۔ ماسوائے اپنے گھر سے باہر نکلنے اور شادی رچانے کی پابندی کے، اُن پر کچھ قدغن نہ تھی۔ اس درجہ نرم سزائے قید کے باوجود اس کا حکم الہی نازل ہونے پر حضور نبی رحمت ﷺ کا چہرہ انور اپنی امت کی ہمدردی میں کرب سے متعیر ہو گیا تھا اور آپ ﷺ شدت سے انتظار فرمانے لگے تھے کہ کب اللہ تعالیٰ اس قید سے اُن عورتوں کو رستگاری عطا فرماتا ہے۔ حضور رحمتہ للعالمین ﷺ کے قلب مبارک کو شادمانی سے معمور کرنے کے لیے اللہ تعالیٰ نے زنا کی مرتکب عورتوں کے لیے یہ ابتدائی حد منسوخ فرمادی، لیکن خود سزائے قید کو غیر اسلامی یا غیر شرعی قرار نہیں دیا۔ اسی وجہ سے حضرت امام مالک علیہ الرحمہ نے حدیث عباده بن صامت (رضی اللہ عنہ) میں نفی سنۃ یعنی ایک سال تک

جلا وطنی کی تطبیق کا طریقہ یہ بیان فرمایا ہے کہ ایسے مجرم کو جس علاقہ میں جلا وطن کیا جائے، اُسے وہاں پر قید کر کے رکھا جائے۔ گویا سورہ النساء کی ۱۵ویں آیت میں مذکور سزائے قید تا موت کو حدیث مبارک میں ایک سال کی مختصر مدت تک محدود کر دیا گیا ہے۔ صاحب تدریس قرآن مولانا امین احسن اصلاحی علیہ الرحمہ کا استدلال ہے کہ ”علاوہ ازیں فَاْمَسْكُوْهُنَّ فِي الْبُيُوْتِ كَيْفَ الْبُيُوْتِ كَيْفَ الْبُيُوْتِ کے الفاظ سے تعزیری مقاصد کے لیے جیل کے سسٹم کا جواز بھی نکلتا ہے“۔ (۲۳)

۳۔ سزائے قید کے موضوع پر قرآن حکیم کی تیسری اہم آیت سورہ المائدہ کی ۳۳ویں آیت ہے۔ اسے آیت حرابہ بھی کہتے ہیں۔ اس میں جرائم حدود میں شامل ایک انتہائی سنگین جرم مسلح ڈکیتی کی چار مختلف سطحوں کے لیے چار سزائیں بیان ہوئی ہیں تاکہ جرم کی سطح اور حالات و واقعات کی رعایت کرتے ہوئے مجرم کو ان میں سے کوئی مناسب سزا دی جاسکے۔ ارشاد باری تعالیٰ ہے:

﴿ اِنَّمَا جَزَاءُ الَّذِيْنَ يُحَارِبُوْنَ اللّٰهَ وَرَسُوْلَهٗ وَ يَسْعَوْنَ فِي الْاَرْضِ فَسَادًا اَنْ يُقْتَلُوْا اَوْ يُصَلَّبُوْا اَوْ تُقَطَّعَ اَيْدِيْهِمْ وَاَرْجُلُهُمْ مِّنْ خِلَافٍ اَوْ يُنْفَوْا مِنَ الْاَرْضِ الخ ﴾ (۲۴)

بلاشبہ سزا اُن لوگوں کی جو جنگ کرتے ہیں اللہ اور اُس کے رسول سے اور کوشش کرتے ہیں زمین میں فساد برپا کرنے کی، یہ ہے کہ انہیں (چُن کر) قتل کیا جائے یا سولی دیا جائے یا کاٹے جائیں اُن کے ہاتھ اور اُن کے پاؤں مختلف طرفوں سے یا جلا وطن کر دیئے جائیں۔ (۲۵)

اس آیت مبارکہ میں شامل کلمات اَوْ يُنْفَوْا مِنَ الْاَرْضِ سے متقدمین اور متاخرین میں سے اکثر مفسرین کرام نے سزائے قید کے معنی مراد لیے ہیں۔ حضرت ابن عباس اور انس بن مالک رضی اللہ عنہما کے علاوہ ائمہ اسلام، حسن بصری، سدّی، ضحاک، قتادہ، سعید بن جبیر، ربیع بن انس، شہاب زہری، امام شافعی

۲۳۔ مولانا امین احسن اصلاحی علیہ الرحمہ (۱۳۲۲-۱۴۱۸ھ/۱۹۰۴-۱۹۹۷ء)، تدریس قرآن، لاہور، مکتبہ مرکزی انجمن خدام

القرآن، س ن، ج ۲، ص ۳۸

۲۴۔ سورہ المائدہ: ۳۳

۲۵۔ ضیاء القرآن، ج ۱، ص ۲۶۴

اور لیث بن سعد علیہم الرحمہ کی رائے یہ ہے کہ اس آیت میں مذکور سزاؤں کی تطبیق کے لیے مجرموں کو اُس شہر سے کسی دوسرے شہر میں جلا وطن کیا جائے گا اور وہاں پر انہیں (قاضی کے روبرو) طلب کیا جائے گا تاکہ اُن پر ان حدود کا نفاذ کیا جائے۔ عبارت ملاحظہ ہو: **أَنَّهُمْ يُخْرَجُونَ مِنْ بَلَدٍ إِلَى بَلَدٍ، وَيُطَلَّبُونَ لِنِقَامِ عَلَيْهِمُ الْحُدُودِ**۔ (۲۶)

امام قرطبی علیہ الرحمہ مزید لکھتے ہیں:

وَقَالَ مَالِكٌ أَيْضاً: يُنْفَى مِنَ الْبَلَدِ الَّذِي أُحْدِثَ فِيهِ هَذَا إِلَى غَيْرِهِ وَ يُحْبَسُ فِيهِ كَالزَّانِي وَ قَالَ مَالِكٌ أَيْضاً وَ الْكُوفِيُّونَ: نَفَيْهِمْ سَجْنَهُمْ فَيُنْفَى مِنْ سَعَةِ الدُّنْيَا إِلَى ضَيْفِهَا، فَصَارَ كَأَنَّهُ إِذَا سُجِنَ فَقَدْ نُفِيَ مِنَ الْأَرْضِ. (۲۷)

حضرت امام مالک بن انس علیہ الرحمہ نے یہ بھی فرمایا ہے کہ جس شہر میں یہ واردات کی گئی ہو، وہاں سے اُسے کسی دوسرے شہر میں جلا وطن کر دیا جائے گا اور وہاں پر اسے زانی کی طرح قید کیا جائے گا۔ امام مالک اور ائمہ احناف علیہم الرحمہ کا یہ بھی موقف ہے کہ ایسے ڈاکوؤں کی جلا وطنی کا مطلب ان کو جیل میں قید کر کے رکھنا ہے۔ چنانچہ اسے دنیا کی وسعت سے اس کی تنگ جگہ میں قید کیا جائے گا، تو جب اسے جیل میں قید کیا جائے گا تو گویا اسے ساری زمین (دنیا) سے جلا وطن کر دیا گیا۔

حضرت ابن عباس رضی اللہ عنہما اس آیت میں مذکور چار سزاؤں کی اس قرآنی ترتیب سے تطبیق پر زور دیتے ہیں تاکہ ہر مجرم کے لیے اُس کے جرم کی سطح کے مطابق سزا کو یقینی بنایا جاسکے۔ مثلاً اگر کسی مسلح رہزن نے خوف و دہشت پھیلا کر راستے کو پُر خطر بنا دیا اور کسی سے مال لوٹا مگر کسی کو قتل نہیں کیا تو اُس کے ہاتھ پاؤں مخالف طرفوں سے کاٹ دیئے جائیں گے۔ اور جس ڈاکو نے مال لوٹا اور قتل بھی کیا تو اُس کے ہاتھ پاؤں اُلٹی سمتوں سے کاٹ کر اُسے سُولی چڑھایا جائے گا۔ اور جس نے قتل کیا مگر مال نہیں لوٹا تو اُسے

۲۶- الجامع لأحكام القرآن، ج ۶، ص ۱۰۵

۲۷- ایضاً

قتل کیا جائے گا۔ اور وہ ڈاکو جس نے نہ مال لوٹا اور نہ ہی کسی کو قتل کیا، صرف دہشت پھیلانی تو اُسے جلا وطن کیا جائے گا۔ (۲۸)

امام ابن جریر الطبری علیہ الرحمہ (۲۲۳-۳۱۰ھ) کے مطابق امام ابو حنیفہ اور دیگر احناف علیہم الرحمہ نے آیت *أَوْ يُنْفَوْا مِنَ الْأَرْضِ* سے سزائے قید مراد لی ہے۔ اُن کی اپنی رائے میں اس کا بہترین مفہوم یہ ہے کہ مجرموں کو کسی دور دراز شہر کی جیل میں قید رکھا جائے تاکہ جلا وطنی (اور قید) پر صحیح طور سے عمل ہو سکے۔ (۲۹)

انہوں نے اپنی اس رائے کی تائید میں حضرت عمر بن عبد العزیز علیہ الرحمہ (۶۱-۱۰۱ھ/۷۸۱-۸۲۰م) و عہد خلافت ۹۹-۱۰۱ھ) کے ایک حکم نامے کے کلمات درج کیے ہیں جو انہوں نے اپنے گورنر حبان بن شریح علیہ الرحمہ کو لکھا تھا۔ اس میں انہوں نے اُسے یہ ہدایت کی تھی کہ خطرناک چوروں کی گردنوں میں لوہے کے طوق ڈال کر انہیں شُغْب (مدینہ منورہ اور شام کے درمیان ایک علاقہ) میں جلا وطن کر دو یعنی وہاں کی جیل میں قید کر دو۔ گردنوں میں طوق ڈالنے کا مقصد عام لوگوں کو اُن کے خطرناک مجرم ہونے سے آگاہ کرنا تھا۔ (۳۰)

اس سے پہلے حبان اپنے خط میں انہیں ان مخصوص چوروں کے خطرناک جرائم اور انہیں جیلوں میں رکھنے کی کیفیت سے آگاہ کر چکے تھے۔ مگر انہوں نے آیت حرابہ کا حوالہ دیتے ہوئے اس کے آخری حصہ میں موجود *أَوْ يُنْفَوْا مِنَ الْأَرْضِ* کے الفاظ اپنے خط میں چھوڑ دیئے تھے جس کا حضرت عمر بن عبد العزیز علیہ الرحمہ نے نوٹس لیا کیونکہ ان الفاظ کے بغیر ان خطرناک مجرموں کے بارے میں اللہ تعالیٰ کا حکم مکمل طور پر واضح نہیں کیا جا سکتا۔ (۳۱)

حضرت عمر بن عبد العزیز علیہ الرحمہ کے اس خط میں اگرچہ بظاہر چوروں کا ذکر ہے لیکن آیت

۲۸- ایضاً، ص ۱۰۴

۲۹- امام ابو جعفر محمد بن جریر طبری علیہ الرحمہ (۲۲۳-۳۱۰ھ/۸۳۹-۹۲۳ء)، جامع البیان عن تأویل آی القرآن (تحقیق: محمود شاكر)، بیروت، دار احیاء التراث العربی، ب ت، ج ۵، ص ۲۶۲

۳۰- ایضاً

۳۱- ایضاً

حراہ کا حوالہ دیئے جانے سے معلوم ہوتا ہے کہ موضوع بحث حضرت ابن عباس رضی اللہ عنہما، مفسرین کرام اور فقہاء اسلام علیہم الرحمہ کی بیان کردہ ڈاکوؤں کی وہ قسم تھی جنہوں نے نہ مال لوٹا ہو اور نہ ہی کسی کو قتل کیا ہو بلکہ صرف دہشت پھیلا کر شاہراہوں کو خطرناک بنا دیا ہو۔ اگر اس قسم کے ڈاکو اپنی مسلسل کارروائیوں سے گزر گاہوں کو غیر محفوظ بناتے رہیں تو اسلامی ریاست کا سربراہ یا اس کا مقرر کردہ قاضی انہیں مفسرین کرام اور فقہاء اسلام کی تعبیرات کے مطابق قید کرنے کے علاوہ دوران قید مزید کوئی تعزیری سزا دینے کا بھی اختیار رکھتا ہے۔ جیسا کہ ہم نے دیکھا کہ عام لوگوں کو ان خطرناک مجرموں سے نمایاں طور پر آگاہ کرنے کے لیے ان کی گردنوں میں لوہے کے طوق ڈالنے کا حکم دینے کا بھی حضرت عمر بن عبدالعزیز علیہ الرحمہ نے تعزیری اختیار استعمال فرمایا تھا۔

سورۃ المائدہ کی اس ۳۳ ویں آیت کے تحقیقی مطالعہ سے واضح ہوتا ہے کہ اللہ تعالیٰ نے ڈاکہ زنی جیسے گناہ نے معاشرتی جرم کی مختلف سطحوں کے انسداد کے لیے دیگر انتہائی شدید سزاؤں کے پہلو بہ پہلو اس کے چوتھے درجہ میں معاشرے میں خوف و دہشت پھیلانے والوں کو جلا وطن کرنے یعنی انہیں سزائے قید دینے کا حکم بھی ارشاد فرمایا ہے۔

مذکورہ بالا تفسیری آراء اور حضرت عمر بن عبدالعزیز علیہ الرحمہ کے خط سے یہ بھی معلوم ہوتا ہے کہ پہلی صدی ہجری کے اختتام تک اسلامی ریاست کے طول و عرض میں مختلف اقسام کی جیلوں کا باقاعدہ نظام وجود میں آچکا تھا۔ اسی لیے انہوں نے انتہائی خطرناک مجرموں کو کسی عام جیل میں قید رکھنے کے بجائے انہیں شغب کے علاقہ کی اُس جیل میں قید کرنے کا اپنے گورنر کو حکم دیا تھا جو ایسے خطرناک مجرموں کے لیے بطور خاص تیار کی گئی تھی۔ چونکہ ان کے دور میں جیلوں کے اندر خطرناک قیدیوں کو الگ الگ کوٹھڑیوں (Cells) میں قید کرنے کا ابھی آغاز یا انتظام نہیں ہوا تھا، اس لیے انہوں نے ان مجرموں کے سنگین جرائم سے عام لوگوں اور دیگر قیدیوں کو آگاہ کرنے کے لیے ان کی گردنوں میں لوہے کے طوق ڈالنے کا اضافی تعزیری حکم بھی دیا تھا۔

۴- ﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْبَتْتُمُوهُمْ فَشُدُّوا الْوَتَاقَ... الخ﴾ (۳۲)

پھر جب (میدان جنگ میں) تمہارا کفار سے آمنہ سامنا ہو تو ان کی

گردنیں اڑا دو، یہاں تک کہ جب انہیں خوب قتل کر لو تو پھر گس کر
باندھو رسیاں۔ (۳۳)

قرآن حکیم کی اس آیت مبارکہ سے مفسرین کرام نے سزائے قید کے جواز پر استدلال کیا ہے۔
اس لیے مناسب معلوم ہوتا ہے کہ پہلے اس آیت کا پس منظر بیان کر دیا جائے۔

توحید و رسالت کے پروانوں پر کفارِ مکہ کے مظالم جب حد سے بڑھ گئے تو وہ اپنے گھر بار،
کاروبار اور زمینیں سب کچھ مکہ مکرمہ میں چھوڑ کر اللہ تعالیٰ کی رضا کے لیے ہجرت کر کے مدینہ منورہ آ کر
آباد ہو گئے۔ انہوں نے سوچا ہوگا کہ اب وہ اہل مکہ کی طرف سے ہر طرح کی ایذا رسانی سے محفوظ رہیں
گے اور امن و بھائی چارے کے ماحول میں عبادتِ الہی اور نشر و دعوتِ اسلام کے کام پوری دلچسپی کے ساتھ
بلا خوف و خطر سرانجام دے سکیں گے۔ مگر کفارِ مکہ نے انہیں یہاں بھی چین سے رہنے نہ دیا۔ ان کی روز
آنزوں جارحانہ کارروائیوں کی وجہ سے اب اس کے سوا کوئی راستہ نہ رہا تھا کہ مسلمان بھی اپنے دین اور
مدینہ منورہ کی اس نوزائیدہ اسلامی ریاست کے تحفظ کے لیے مجبوراً ہتھیار اٹھائیں۔ چنانچہ سورہ حج کی آیت
۳۹ اور سورہ بقرہ کی آیت ۱۹۰ میں جہاد بمعنی قتال کی اجازت خداوندی مرحمت ہوئی۔ جبکہ سورہ محمد کی آیت
نمبر ۴ میں کفار سے متوقع جنگ کے حوالہ سے اہم ہدایات دے دی گئیں۔ اس آیت کا مفہوم یہ ہے کہ جب
تم مدینہ منورہ کی نوزائیدہ اسلامی ریاست کے خلاف جارحیت کے مرتکب کفار کے گشتوں کے پشتے لگا دو اور
انہیں زخموں سے چور چور کر دو، یہاں تک کہ ان میں مزید لڑنے کی سکت باقی نہ رہے اور جنگ ختم ہو
جائے تو باقی ماندہ جنگ جو کفار کو قید کر لو اور ان کی مشکلیں خوب گس کر باندھ لو۔ ایسا نہ ہو کہ وہ بھاگ
جائیں اور پلٹ کر پھر تمہارے لیے کسی خطرے کا باعث بنیں۔ امام قرطبی علیہ الرحمہ نے فَشَدُّوا الْوَتَاقَ کی
وضاحت کرتے ہوئے لکھا ہے اِذَا اسْرْتُمُوهُمْ (۳۴) (یعنی جب تم انہیں اسیر بنا لو)۔

وہ مزید کہتے ہیں کہ حضرت سعید بن جبیر علیہ الرحمہ کا موقف یہ ہے کہ میدانِ جنگ میں کفار کا
خوب قلع قمع کرنے کے بعد ہی زندہ بچ جانے والے کفار کو جنگی قیدی بنایا جائے گا۔ جب قیدی بنا لیا جائے
تو ان کے معاملہ میں امام (مسلم سربراہ حکومت) کو اختیار ہوگا کہ وہ جسے قتل کرنے میں مصلحت دیکھے، اُسے

۳۳- ضیاء القرآن، ج ۴، ص ۵۰۵

۳۴- الجامع لأحكام القرآن، ج ۱۶، ص ۲۰۸

وسعت آئی ہے۔ اسلام میں اس سزا کی تطبیقات صرف معاشرتی جرائم تک محدود نہیں بلکہ مالی واجبات کی عدم ادائیگی پر بھی قرآن حکیم کی مندرجہ ذیل آیت مبارکہ سے مفسرین کرام علیہم الرحمہ نے سزائے قید کے جواز پر استدلال کیا ہے۔

۵- ﴿وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ وَمِنْهُمْ مَنْ إِنْ تَأْمَنَهُ بدينارٍ لَا يُؤَدِّهِ إِلَيْكَ إِلَّا مَا دُمَّتْ عَلَيْهِ قَائِمَةً﴾ (۳۹)

اور اہل کتاب میں سے بعض ایسے (دیانتدار) ہیں کہ اگر تو امانت رکھے اُس کے پاس ایک ڈھیر (سونے چاندی کا) تو ادا کر دے اُسے تمہاری طرف اور اُن میں سے بعض وہ بھی ہیں کہ اگر تو امانت رکھے اُس کے پاس ایک دینار تو واپس نہ کرے گا اُسے تیری طرف مگر جب تک اُس کے سر پر کھڑا رہے۔ (۴۰)

اس آیت مبارکہ میں اللہ تعالیٰ نے اگرچہ یہودیوں میں موجود امانتدار اور بد دیانت دونوں قسم کے افراد سے آگاہ فرمایا ہے تاکہ اہل ایمان اُن سے معاملہ کرنے سے احتراز برتیں۔ اگر ایسا کرنا مجبوری بن جائے تو پوری طرح تحقیق کرنے کے بعد ہی معاملہ کا ڈول ڈالا جائے۔ ہر چند کہ یہ دونوں اوصاف مسلمانوں کے مختلف طبقوں میں بھی موجود ہیں لیکن اللہ تعالیٰ کی غیرت نے یہ گوارا نہیں فرمایا کہ بددیانتی کی بُری خصلت کی نسبت بھی اہل ایمان کی طرف کی جائے۔ اس آیت میں موجود کلمات إِلَّا مَا دُمَّتْ عَلَيْهِ قَائِمَةً کا مفہوم یہ ہے کہ بد دیانت شخص اُس وقت تک ادائیگی نہیں کرتا جب تک اُس کے سر پر کھڑے نہ رہو۔ امام قرطبی علیہ الرحمہ کہتے ہیں کہ اللہ تعالیٰ نے دونوں قسم کے لوگوں کا ذکر فرمادیا ہے: مَنْ يُؤَدِّي وَ مَنْ لَا يُؤَدِّي إِلَّا بِالْمُلَازِمَةِ عَلَيْهِ (۴۱) یعنی: جو ادائیگی کر دیتا ہے اور جو شخص اُس وقت تک ادائیگی نہیں کرتا جب تک اُس کی کڑی نگرانی نہ کی جائے۔ وہ مزید کہتے ہیں: فَأِذَا كَانَ لَهُ مُلَازِمَتُهُ وَ مَنْعُهُ مِنَ التَّصَرُّفِ ، جَازًا حَبْسُهُ (۴۲)

۳۹- سورہ ال عمران: ۷۵

۴۰- ضیاء القرآن، ج ۱، ص ۲۴۴-۲۴۵

۴۱- الجامع لأحكام القرآن، ج ۳، ص ۱۰۹

۴۲- ایضاً، ص ۱۱۰

یعنی: جب اُس کی کڑی نگرانی کرنا اور اُسے مالی تصرُّفات سے روکنا اس آیت مبارکہ کی رو سے جائز ہے تو اُسے اس جرم کی پاداش میں قید کرنا بھی جائز ہوا۔

امام مالک بن انس علیہ الرحمہ (م ۱۷۹ھ) نے قرض کی عدم ادائیگی کی صورت میں مقروض کو سزائے قید دیتے وقت ادائیگی پر قادر اور مفلس و نادار مقروض کے درمیان فرق کو ملحوظ رکھنے کے لیے کہا ہے کہ قرض کی عدم ادائیگی کی صورت میں قاضی اپنے ذرائع سے معلوم کرے کہ کہیں نا دہندہ نے اپنا مال و دولت چھپا تو نہیں لیا۔ اگر اُس نے ایسا کیا ہو اور استطاعت و قدرت کے باوجود ادائیگی نہ کر رہا ہو یا ادائیگی سے انکار کر دے تو ایسے مقروض کو اُس وقت تک قید کیا جا سکتا ہے جب تک وہ قرض ادا نہ کر دے۔ اگر وہ محض تنگ دستی کی وجہ سے ادائیگی نہ کر رہا ہو تو اسے سزائے قید دینا جائز نہیں۔^(۳۳)

بظاہر امام مالک علیہ الرحمہ کے اس قول کی بنیاد اسی موضوع پر اللہ سبحانہ و تعالیٰ کا یہ ارشاد مبارک ہے: ﴿وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ﴾^(۳۴) ترجمہ: اور اگر وہ (مقروض) تنگدست ہو تو اُس کی خوشحالی تک اُسے مہلت دی جائے۔

امام مالک علیہ الرحمہ کے اس قول کے باوجود مالکی مفسر امام قرطبی علیہ الرحمہ کہتے ہیں کہ مذکورہ بالا آیت سے صرف امام ابوحنیفہ علیہ الرحمہ نے ملازمہ یعنی مقروض کی کڑی نگرانی کرنے اور قرض خواہ کے اُس کے ساتھ سختی رہنے پر استدلال کیا ہے جبکہ باقی ائمہ علیہم الرحمہ اس رائے کو درست نہیں سمجھتے۔^(۳۵) تاہم وہ اس کے ساتھ ساتھ یہ بھی تسلیم کرتے ہیں کہ بغداد سے تعلق رکھنے والے ہمارے بعض (مالکی) علماء نے بھی مقروض کی کڑی نگرانی اور اُسے مالی تصرُّفات سے روکنے کے لیے اس آیت سے استدلال کیا ہے۔ اگر اُن کے نزدیک یہ ملازمہ جائز ہے تو اُسے قید کرنا بھی جائز ہوا۔ عبارت ملاحظہ فرمائیے: وَقَدْ اسْتَدَلَّ بَعْضُ عُلَمَائِنَا عَلَىٰ حَبْسِ الْمَدِينِ، فَإِذَا كَانَ لَهُ مَلَاذِمَتُهُ وَ مَنَعُهُ مِنَ التَّصَرُّفِ،، جَازَ حَبْسُهُ^(۳۶)

۳۳- امام مالک بن انس بن مالک، امام دارالہجرۃ، علیہ الرحمہ (۹۳-۱۷۹ھ/۱۲-۷۵ء)، المدونۃ الکبریٰ (بروایت

سخنوں)، القاہرہ، مطبعۃ السعاده، ۱۳۲۳ھ، ج ۱۳، ص ۵۵

۳۴- سورہ البقرہ: ۲۸۰

۳۵- الجامع لأحكام القرآن، ج ۳، ص ۱۰۹

۳۶- ایضاً

یہ آیت مبارکہ سزائے قید کے جواز کی اہم دلیل ہے کیونکہ اسے مفسرین کرام علیہم الرحمہ نے قرآن حکیم کی آیات الأحکام میں شمار کر کے اس سے سزائے قید کا جواز واضح کیا ہے۔ اس سے یہ بھی معلوم ہوتا ہے کہ اسلام نے امانت میں خیانت کرنے اور قرض لے کر ادائیگی پر قادر ہونے کے باوجود ٹال مٹول کرنے یا صاف انکار کر دینے کو مستوجب سزائے قید جرم قرار دیا ہے۔

مُحْوَلہ بالا آیات مبارکہ اور مفسرین کرام علیہم الرحمہ کی تفسیری آراء سے صدر اسلام اور اُس کے بعد سزائے قید کی عملی تطبیقات میں واقع ہونے والے تطوُّر و ترقی پر بھی روشنی پڑتی ہے۔ مثلاً پہلے مرحلہ میں حضور نبی مکرم ﷺ کے عہد مسعود میں زنا کا سنگین جرم کے ثابت ہونے پر اس کی مرتکب خواتین کو اُن کے گھروں میں ہی قید کیے جانے کا حکم نازل ہوا تھا۔ اس دوران وہ اپنے افرادِ خانہ کے درمیان رہ سکتی تھیں اور جو چاہتیں، پکا، کھا سکتی تھیں۔ اُن پر اپنے گھر سے باہر نکلنے اور شادی رچانے کی پابندی کے سوا کوئی قدغن نہ تھی۔ اگر اس قید کا حضرت یوسف علیہ السلام کی انتہائی سخت قید سے موازنہ کیا جائے کہ جس کا بظاہر سبب صرف اقدامِ زنا کا جھوٹا الزام تھا اور اس کا اعتراف انہیں شدید نوعیت کی طویل سزائے قید دینے والوں کو بھی تھا تو ریاستِ مدینہ کے اُس نبوی معاشرہ میں زنا کا ارتکاب کرنے والی عورتوں کے لیے قرآن حکیم کی بیان کردہ عارضی و ابتدائی حد کے طور پر انہیں اُن کے اپنے ہی گھروں میں دی جانے والی سزائے قید سے اس کی تطبیق و تنفیذ میں عدل و انصاف اور کرامتِ آدمیت کو ہر حال میں مقدم رکھنے کی تعلیم دی گئی ہے۔ سیدنا یوسف علیہ السلام کے مقدمہ کے برعکس یہاں پر چار عادل گواہوں، اُن کی چشم دید شہادت اور اس جرم کے بلا شک و شبہ ثابت ہونے جیسی کڑی شروط پوری ہونے کے بعد ہی حاکم عدالت اللہ تعالیٰ کے حکم کے مطابق سزا دینے کا مُکَلَّف تھا۔ جبکہ سزائے قید کی تطبیقات کے دوسرے مرحلہ میں مختلف جرائم کا فیصلہ ہونے تک مرد ملزموں کو مسجد نبوی میں ہی قید کیا جاتا تھا۔ اس قید کی وجہ یہ احتیاط تھی کہ کوئی ملزم مقدمہ کا فیصلہ ہونے سے پہلے فرار نہ ہو جائے۔ اسی لیے کئی اہل علم اسے احتیاطی قید کا نام دیتے ہیں۔ (۴۷)

مال کی حفاظت مقاصدِ شریعت میں سے ایک اہم مقصد ہے۔ اس لیے انسانی ہمدردی کی بنیاد پر قرض دینے والے کے مال کی حفاظت کی خاطر مقروض کو قرض کی ادائیگی پر مجبور کرنے یا اُس کی تنگ دستی ظاہر ہونے تک اُسے قرض خواہ کے کڑے پہرہ میں دیا جاتا تھا۔ یہاں پر یہ بات بھی لائقِ توجُّہ ہے کہ اسلام

کے ابتدائی دور میں مجرموں کو مسجد نبوی کے پاکیزہ ماحول میں رکھا جاتا تھا جہاں وہ اپنے سے بہتر اور انتہائی مُتقی حضرات صحابہ رضوان اللہ علیہم کو پانچ نمازوں کے لیے آتا جاتا دیکھ کر اپنے سابقہ طرزِ عمل کی اصلاح اور توبہ کر کے معاشرے کے صالح اور مفید افراد بن سکتے تھے۔ احکام شریعت کا بنیادی ہدف ایک صالح، مفید اور فعال فرد اور معاشرہ کی تشکیل و تعمیر ہے۔ چنانچہ شریعتِ محمدیہ علیٰ صاحبہا الصلوٰۃ و السلام نے نہ صرف سابقہ ادوار کی وحشیانہ اور انسانیت سوز سزاؤں اور ریاستی جبر و قہر کی عکاس اُن کی عملی تطبیقات میں انقلابی اصلاحات متعارف کرائیں بلکہ انہیں انسانی کردار سازی کا ذریعہ اور شرفِ آدمیت کا مظہر بنا دیا ہے۔

امیر المؤمنین سیدنا فاروق اعظم رضی اللہ عنہ کے عہدِ مسعود میں جب مسلسل فتوحات کے نتیجے میں اسلامی ریاست کی حدود لاکھوں مربع میل تک وسیع ہو گئیں تو اس وسیع و عریض ریاست کی آبادی اور مجرموں کی تعداد میں بھی اسی نسبت سے بہت اضافہ ہو گیا تھا۔ اب اسلامی معاشرہ پہلے جیسا ایک محدود قبائلی معاشرہ نہیں رہا تھا۔ خصوصاً ایران، عراق، شام اور مصر جو اُس وقت کے متمدن ممالک شمار ہوتے تھے، اُن کے اسلامی ریاست میں شامل ہونے کے بعد ان علاقوں سے جرائم پیشہ افراد بھی تیزی کے ساتھ مرکزِ اسلام میں آنا شروع ہو گئے تھے۔ اب مختلف جرائم کے ارتکاب پر ایک کثیر تعداد میں مجرموں کو قید کرنے کی مسجد نبوی میں گنجائش نہ رہی تھی۔ اس تیزی سے بدلتی ہوئی صورتِ حال کے پیش نظر اسلام کے عبقری خلیفہ سیدنا فاروق اعظم رضی اللہ عنہ نے صفوان بن امیہ سے اُن کا وسیع و عریض حویلی نما مکان چار ہزار درہم میں خرید کر اُسے جیل قرار دے دیا تھا۔ (۴۸) سزائے قید کی عملی تطبیقات کے باب میں اُن کے اس توسیعی اقدام نے مستقبل میں جیلوں کے ایک وسیع اور مربوط نظام کی بنیاد رکھ دی تھی۔ خلیفہ ثالث حضرت عثمان ذوالنورین رضی اللہ عنہ کے نسبتاً طویل دور میں بھی تعزیری جرائم کے مرتکب افراد کو قید کرنے کے لیے وسیع و عریض مکانوں کو ہی استعمال کیا جاتا رہا تاکہ انہیں اُن کے جرائم کی سزا دینے کے علاوہ اُن کی ایذاء اور مزید جرائم سے باقی افرادِ معاشرہ کو محفوظ رکھا جاسکے۔ یہ اسلام کے ابتدائی دور میں سزائے قید کی عملی تطبیقات اور تنفیذی کیفیات میں توسیع و تطور کا تیسرا مرحلہ قرار دیا جاسکتا ہے۔

یہ بات خاص طور سے قابلِ توجہ ہے کہ عہدِ نبوی سے خلیفہ ثالث حضرت عثمان ذوالنورین رضی اللہ عنہ

۲۸ - علامہ عبداللہ بن عبدالکبیر الکتانی علیہ الرحمہ (۱۳۰۵-۱۳۸۲ھ/۱۸۸۸-۱۹۶۲ء) النـراتیب الاداریة، الرباط، المطبعة

کے بارہ سالہ عہدِ خلافت کے نصفِ اول (تقریباً ۲۹ھ) تک کے دور میں اسلام کو زیادہ تر بیرونی جارحیت کے خطرات و مسائل کا سامنا رہا۔ اسلامی ریاست کے اندر سے بغاوتوں اور انتہائی خطرناک مجرموں کی طرف سے چیلنجوں میں ابھی تک وہ حدت نہ آئی تھی جس سے سیدنا حضرت عثمان رضی اللہ عنہ کو اپنے عہدِ خلافت کے نصفِ آخر میں اور سیدنا حضرت علی المرتضیٰ رضی اللہ عنہ کو اپنے پورے عہدِ خلافت میں سامنا رہا۔ انتہائی خطرناک مجرموں اور باغیوں کی اسلامی ریاست کے مرکز تک عام رسائی کے باعث بارہ سال کے قلیل عرصہ کے اندر خلیفہ ثانی اور خلیفہ ثالث رضی اللہ عنہما کی شہادتوں کے دو المناک واقعات رونما ہو گئے۔ ان واقعات کا ایک سبق یہ بھی تھا کہ اب خطرناک مجرموں سے نمٹنے کے عام طریقے مؤثر نہیں رہے۔

چنانچہ سزائے قید کی عملی تطبیقات کے چوتھے مرحلہ کا آغاز اسلام کے چوتھے خلیفہ سیدنا علی المرتضیٰ رضی اللہ عنہ کے پُر آشوب دور میں ہوا، جب انہوں نے ان جرائم پیشہ عناصر کی تعداد میں بہت زیادہ اضافہ ہو جانے کی وجہ سے انہیں سابقہ طرز پر بڑے رہائشی مکانوں میں قید کرنے کی بجائے ان کے لیے ایک مستقل جیل بنوائی اور اُس کا نام 'نافع' رکھا تھا۔ مگر اس کی کوئی چار دیواری نہ تھی، اس لیے مجرم اس سے بھاگ گئے۔ اس کے بعد انہوں نے کوفہ میں چوہنے اور پتھر سے زیادہ پختہ جیل تعمیر کروائی۔ حضرت سیدنا علی المرتضیٰ رضی اللہ عنہ تاریخِ اسلام کے وہ اولین مجتہد خلیفہ راشد تھے جنہوں نے باقاعدہ پختہ جیلوں کی طرح ڈالی۔ (۳۹) اس کے بعد اسلامی ریاست کے تمام اہم مقامات پر پختہ جیلوں کی تعمیر کا سلسلہ شروع ہو گیا تھا۔

زیر نظر مقالہ میں قرآن حکیم کی آیاتِ الأحکام اور مفسرین کی آراء کی روشنی میں سزائے قید کے جواز اور عہدِ خلفاء راشدین رضوان اللہ علیہم اجمعین کے دوران اس کی عملی تطبیقات اور تفسیری کیفیات میں واقع ہونے والے ارتقاء پر دلائل سے نہ صرف اس کا جواز واضح ہوتا ہے بلکہ اس سے جیلوں کے نظام کو مصالحِ عامہ، شرفِ انسانیّت، اور تشکیلی سیرت کے ارفع اسلامی اصول کی بنیاد پر ترقی دینے کی ضرورت و اہمیت بھی اجاگر ہوتی ہے۔

